
फे अकबरी लोटा - == 


त्गाज्ञ झाऊलाल को खाने-पीने की कमी नहीं थी। काशी के ठठेरी बाजार 
में मकान था। नीचे की दुकानों से एक सौ रुपये मासिक के करीब किराया 
उतर आता था। अच्छा खाते थे, अच्छा पहनते थे, पर ढाई सो रुपये तो एक 
साथ आँख सेंकने के लिए भी न मिलते थे। 

इसलिए जब उनकी पत्नी ने एक दिन एकाएक ढाई सौ रुपये की माँग 
पेश की, तब उनका जी एक बार जोर से सनसनाया और फिर बैठ गया। 
उनकी यह दशा देखकर पत्नी ने कहा-“डरिए मत, आप देने में असमर्थ हों 
तो में. अपने भाई से माँग लूँ?” 

लाला झाऊलाल तिलमिला उठे। उन्होंने रोब के साथ कहा-“अजी हरो, 
ढाई सौ रुपये के लिए भाई से भीख माँगोगी, मुझसे ले लेना।” 

“लेकिन मुझे इसी जिंदगी में चाहिए।” 

“ अजी इसी सप्ताह में ले लेना।” 

“सप्ताह से आपका तात्पर्य सात दिन से है या सात वर्ष से?” 

लाला झाऊलाल ने रोब के साथ खड़े होते हुए कहा-“ आज से सातवें 
दिन मुझसे ढाई सौ रुपये ले लेना।” 

लेकिन जब चार दिन ज्यों-त्यों में यों ही बीत गए और रुपयों का कोई 
प्रबंध न हो सका तब उन्हें चिता होने लगी। प्रश्‍न अपनी प्रतिष्ठा का था, 
अपने ही घर में अपनी साख का था। देने का पक्का वादा करके अगर अब 
दे न सके तो अपने मन में वह क्या सोचेगी? उसकी नजरों में उसका क्या 
मूल्य रह जाएगा? अपनी वाहवाही की सैकड़ों गाथाएँ सुना चुके थे। अब जो 
एक काम पड़ा तो चारों खाने चित हो रहे। यह पहली बार उसने मुंह खोलकर 
कुछ रुपयों का सवाल किया था। इस समय अगर दुम दबाकर निकल भागते 
हैं तो फिर उसे क्या मुँह दिखलाएँगे? 

खैर, एक दिन और बीता। पाँचवें दिन घबराकर उन्होंने पं. बिलवासी मिश्र 
को अपनी विपदा सुनाई। संयोग कुछ एसा बिगड़ा था कि बिलवासी जी भी 
उस समय बिलकुल खुक्ख थे। उन्होंने कहा-“मेरे पास हैं तो नहीं पर में कहीं 
से माँग-जाँचकर लाने की कोशिश करूँगा और अगर मिल गया तो कल शाम 
को तुमसे मकान पर मिलूँगा।” 

वही शाम आज थी। हफ़्ते का अंतिम दिन। कल ढाई सौ रुपये या तो 
गिन देना है या सारी हेंकड़ी से हाथ धोना है। यह सच है कि कल रुपया 
न आने पर उनकी स्त्री उन्हें डामलफाँसी न कर देगी-केवल जरा-सा हँस 
देगी। पर वह कैसी हँसी होगी, कल्पना मात्र से झाऊलाल में मरोड़ पैदा हो 
जाती थी। 

आज शाम को प॑. बिलवासी मिश्र को आना था। यदि न आए तो? या 
कहीं रुपये का प्रबंध वे न कर सके? 

इसी उधेड्-बुन में पड़े लाला झाऊलाल छत पर टहल रहे थे। कुछ प्यास 
मालूम हुई। उन्होंने नौकर को आवाज दी। नौकर नहीं था, खुद उनकी पत्नी 
पानी लेकर आई। 

वह पानी तो जरूर लाई पर गिलास लाना भूल गई थीं। केवल लोटे में 
पानी लिए वह प्रकट हुई। फिर लोटा भी संयोग से वह जो अपनी बेढंगी सूरत 
के कारण लाला झाऊलाल को सदा से नापसंद था। था तो नया, साल दो 
साल का ही बना पर कुछ ऐसी गढन उस लोटे की थी कि उसका बाप 
डमरू, माँ चिलम रही हो। 

लाला ने लोटा ले लिया, बोले कुछ नहीं, अपनी पत्नी का अदब मानते 
थे। मानना ही चाहिए। इसी को सभ्यता कहते हैं। जो पति अपनी पत्नी का 
न हुआ, वह पति कैसा? फिर उन्होंने यह भी सोचा कि लोरे में पानी दे, तब 
भी गनीमत है, अभी अगर चूँ कर देता हूँ तो बालटी में भोजन मिलेगा। तब 
कया करना बाकी रह जाएगा? 

लाला अपना गुस्सा पीकर पानी पीने लगे। उस समय वे छत की मुँडेर के 
पास ही खड़े थे। जिन बुजुर्गा ने पानी पीने के संबंध में यह नियम बनाए थे 
कि खड़े-खड़े पानी न पियो, सोते समय पानी न पियो, दौड़ने के बाद पानी 
न पियो, उन्होंने पता नहीं कभी यह भी नियम बनाया या नहीं कि छत की 
मुँडेर के पास खड़े होकर पानी न पियो। जान पड़ता है कि इस महत्वपूर्ण 
विषय पर उन लोगों ने कुछ नहीं कहा है। 

लाला झाऊलाल मुश्किल से दो-एक घूँट पी पाए होंगे कि न जाने कैसे 
उनका हाथ हिल उठा और लोटा छूट गया। 

लोटे ने दाएँ देखा न बाएँ, वह नीचे गली की ओर चल पड़ा। अपने वेग 
में उल्का को लजाता हुआ वह आँखों से ओझल हो गया। किसी जमाने में 
न्यूटन नाम के किसी खुराफाती ने पृथ्वी की आकर्षण शक्ति नाम को एक 
चीज ईजाद को थी। कहना न होगा कि यह सारी शक्ति इस समय लोटे के 
पक्ष में थी। 


2020-2 








86 जो वसंत भाग 3 


लाला को काटो तो बदन में खून नहीं। ऐसी चलती हुई गली में ऊँचे 
तिमंजले से भरे हुए लोटे का गिरना हँसी-खेल नहीं। यह लोटा न जाने किस 
अनाधिकारी के झोपडे पर काशीवास का संदेश लेकर पहुँचेगा। 

कुछ हुआ भी एसा ही। गली में जोर का हल्ला उठा। लाला झाऊलाल 
जब तब दौड़कर नीचे उतरे तब तक एक भारी भीड़ उनके आँगन में घुस 
आई। 

लाला झाऊलाल ने देखा कि इस भीड में प्रधान पात्र एक अंग्रेज़ है जो 
नखशिख से भीगा हुआ है ओर जो अपने एक पैर को हाथ से सहलाता हुआ 
दूसरे पैर पर नाच रहा है। उसी के पास अपराधी लोटे को भी देखकर लाला 
झाऊलाल जी ने फौरन दो ओर दो जोड़कर स्थिति को समझ लिया। 

गिरने के पूर्व लोटा एक दुकान के सायबान से टकराया। वहाँ टकराकर 
उस दुकान पर खडे उस अंग्रेज़ को उसने सांगोपांग स्नान कराया और फिर 
उसी के बूट पर आ गिरा। 

उस अंग्रेज को जब मालूम हुआ कि लाला झाऊलाल ही उस लोटे के 
मालिक हैं तब उसने केवल एक काम किया। अपने मुँह को खोलकर खुला 
छोड़ दिया। लाला झाऊलाल को आज ही यह मालूम हुआ कि अंग्रेजी भाषा 
में गालियों का ऐसा प्रकांड कोष है। 

इसी समय पं. बिलवासी मिश्र भीड़ को चीरते हुए आँगन में आते दिखाई 
पड़े। उन्होंने आते ही पहला काम यह किया कि उस अंग्रेज को छोड़कर और 
जितने आदमी आँगन में घुस आए थे, सबको बाहर निकाल दिया। फिर आँगन 
में कुर्सी रखकर उन्होंने साहब से कहा-“ आपके पैर में शायद कुछ चोट आ 
गई है। अब आप आराम से कुर्सी पर बैठ जाइए।” 

साहब बिलवासी जी को धन्यवाद देते हुए बैठ गए और लाला झाऊलाल 
को और इशारा करके बोले-“आप इस शख्स को जानते है?” 

“बिलकुल नहीं। और में ऐसे आदमी को जानना भी नहीं चाहता जो 
निरीह राह चलतों पर लोटे के वार करे।” 

“मेरी समझ में 'ही इज ए डेंजरस ल्यूनाटिक' (यानी, यह खतरनाक 
पागल है)।” 

“नहीं, मेरी समझ में 'ही इज ए डेंजरस क्रिमिनल' (नहीं, यह खतरनाक 
मुजरिम है)।” 

परमात्मा ने लाला झाऊलाल को आँखों को इस समय कहीं देखने के 
साथ खाने को भी शक्ति दे दी होती तो यह निश्चय है कि अब तक 
बिलवासी जी को वे अपनी आँखों से खा चुके होते। वे कुछ समझ नहीं पाते 
थे कि बिलवासी जी को इस समय क्या हो गया है। 

साहब ने बिलवासी जी से पूछा “तो क्या करना चाहिए?” 

“पुलिस में इस मामले की रिपोर्ट कर दीजिए जिससे यह आदमी फौरन 
हिरासत में ले लिया जाए।” 

“पुलिस स्टेशन है कहाँ?” 

“पास ही है, चलिए में बताऊँ” 

“चलिए।” 

“अभी चला। आपकी इजाजत हो तो पहले में इस लोटे को इस आदमी 
से खरीद लूँ। क्‍यों जी बेचोगे? में पचास रुपये तक इसके दाम दे सकता हूँ।” 

लाला झाऊलाल तो चुप रहे पर साहब ने पूछा-“इस रद्दी लोटे के आप 
पचास रुपये क्यों दे रहे हैं?” 

“ आप इस लोटे को रद्दी बताते हैं? आश्चर्य! में तो आपको एक विज्ञ और 
सुशिक्षित आदमी समझता था।” 

“आखिर बात क्या है, कुछ बताइए भी।” 

“जनाब यह एक ऐतिहासिक लोटा जान पड़ता है। जान क्या पडता है, 
मुझे पूरा विश्वास है। यह वह प्रसिद्ध अकबरी लोटा है जिसकी तलाश में 
संसार-भर के म्यूजियम परेशान हैं।” 

“यह बात?” 

“जी, जनाब। सोलहवीं शताब्दी की बात है। बादशाह हुमायूँ शेरशाह से 
हारकर भागा था और सिंध के रेगिस्तान में मारा-मारा फिर रहा था। एक 
अवसर पर प्यास से उसकी जान निकल रही थी। उस समय एक ब्राह्मण ने 
इसी लोटे से पानी पिलाकर उसकी जान बचाई थी। हुमायूँ के बाद अकबर 
ने उस ब्राह्मण का पता लगाकर उससे इस लोटे को ले लिया और इसके 
बदले में उसे इसी प्रकार के दस सोने के लोटे प्रदान किए। यह लोटा 
सम्राट अकबर को बहुत प्यारा था। इसी से इसका नाम अकबरी लोटा पड़ा। 
वह बराबर इसी से वजू करता था। सन्‌ 57 तक इसके शाही घराने में रहने 
का पता है। पर इसके बाद लापता हो गया। कलकत्ता के म्यूजियम में 
इसका प्लास्टर का मॉडल रखा हुआ है। पता नहीं यह लोटा इस आदमी के 
पास कैसे आया? म्यूजियम वालों को पता चले तो फैंसी दाम देकर खरीद 
ले जाए। 


2020-2 


अकबरी लोटा पी 89 


इस विवरण को सुनते-सुनते साहब की आँखों पर लोभ और आश्चर्य का 
ऐसा प्रभाव पड़ा कि वे कौड़ी के आकार से बढ़कर पकौड़ी के आकार की 
हो गईं। उसने बिलवासी जी से पूछा-“तो आप इस लोटे का क्या करिएगा?” 

“मुझे पुरानी और ऐतिहासिक चीज़ों के संग्रह का शौक है।” 

“मुझे भी पुरानी और ऐतिहासिक चीज़ों के संग्रह करने का शौक है। जिस 
समय यह लोटा मेरे ऊपर गिरा था, उस समय मैं यही कर रहा था। उस 
दुकान से पीतल की कुछ पुरानी मूर्तियाँ खरीद रहा था।” 

“जो कुछ हो, लोटा में ही खरीदूँगा।” 

“वाह, आप कैसे खरीदेंगे, में खरीदूँगा, यह मेरा हक है।” 

“हक है?” 

“जरूर हक है। यह बताइए कि उस लोटे के पानी से आपने स्नान किया 
या मैंने?” 

“ आपने।” 

“वह आपके पैरों पर गिरा या मेरे?” 

“ आपके।” 

“अँगूठा उसने आपका भुरता किया या मेरा?” 

“ आपका।” 

“इसलिए उसे खरीदने का हक मेरा है।” 

“यह सब बकवास है। दाम लगाइए, जो अधिक दे, वह ले जाए।” 

“यही सही। आप इसका पचास रुपया लगा रहे थे, में सौ देता हूँ।” 

“में डेढ़ सौ देता हूँ।” 

“में दो सौ देता हूँ।” 

“ अजी में ढाई सौ देता हँ।” यह कहकर बिलवासी जी ने ढाई सौ के नोट 
लाला झाऊलाल के आगे फेंक दिए। 

साहब को भी ताव आ गया। उसने कहा-“ आप ढाई सो देते हैं, तो में 
पाँच सौ देता हँ। अब चलिए।” 

बिलवासी जी अफ़सोस के साथ अपने रुपये उठाने लगे, मानो अपनी 
आशाओं को लाश उठा रहे हों। साहब की ओर देखकर उन्होंने कहा-“लोटा 
आपका हुआ, ले जाइए, मेरे पास ढाई सौ से अधिक नहीं हैं।” 

यह सुनना था कि साहब के चेहरे पर प्रसन्नता की कूँची गिर गई। उसने 
झपटकर लोटा लिया और बोला-“अब मैं हँसता हुआ अपने देश लौटूँगा। मेजर 
डगलस की डींग सुनते-सुनते मेरे कान पक गए थे।” 

“मेजर डगलस कौन हें?” 

“मेजर डगलस मेरे पड़ोसी हैं। पुरानी चीज़ों के संग्रह करने में मेरी उनकी 
होड़ रहती है। गत वर्ष वे हिंदुस्तान आए थे और यहाँ से जहाँगीरी अंडा ले 
गए थे।” 

“जहाँगीरी अंडा?” 

“हाँ, जहाँगीरी अंडा। मेजर डगलस ने समझ रखा था कि हिंदुस्तान से वे 
ही अच्छी चीजें ले सकते हैं।” 

“पर जहाँगीरी अंडा है क्या?” 

“आप जानते होंगे कि एक कबूतर ने नूरजहाँ से जहाँगीर का प्रेम कराया 
था। जहाँगीर के पूछने पर कि, मेरा एक कबूतर तुमने कैसे उड़ जाने दिया, 
नूरजहाँ ने उसके दूसरे कबूतर को उड़ाकर बताया था, कि ऐसे। उसके इस 
भोलेपन पर जहाँगीर दिलोजान से निछावर हो गया। उसी क्षण से उसने अपने 
को नूरजहाँ के हाथ कर दिया। कबूतर का यह अहसान वह नहीं भूला। उसके 
एक अंडे को बड़े जतन से रख छोड़ा। एक बिल्लोर की हाँडी में वह उसके 
सामने टॅगा रहता था। बाद में वही अंडा “जहाँगीरी अंडा” के नाम से प्रसिद्ध 
हुआ। उसी को मेजर डगलस ने पारसाल दिल्ली में एक मुसलमान सज्जन से 
तीन सौ रुपये में खरीदा।” 

“यह बात?” 

“हाँ, पर अब मेरे आगे दून की नहीं ले सकते। मेरा अकबरी लोटा उनके 
जहाँगीरी अंडे से भी एक पुश्त पुराना है।” 

“इस रिश्ते से तो आपका लोटा उस अंडे का बाप हुआ।” 

साहब ने लाला झाऊलाल को पाँच सौ रुपये देकर अपनी राह ली। लाला 
झाऊलाल का चेहरा इस समय देखते बनता था। जान पड़ता था कि मुंह पर 
छह दिन की बढ़ी हुई दाढी का एक-एक बाल मारे प्रसन्नता के लहरा रहा 

है। उन्होंने पूछा-“बिलवासी जी! मेरे लिए ढाई सौ रुपया घर से लेकर आए! 
पर आपके पास तो थे नहीं।” 

“इस भेद को मेरे सिवाए मेरा ईश्वर ही जानता है। आप उसी से पूछ 
लीजिए, में नहीं बताऊंगा।” 

“पर आप चले कहाँ? अभी मुझे आपसे काम है दो घंटे तक।” 

“दो घंटे तक?” 

“हाँ, और क्या, अभी में आपकी पीठ ठोककर शाबाशी दूँगा, एक घंटा 
इसमें लगेगा। फिर गले लगाकर धन्यवाद दूँगा, एक घंटा इसमें भी लग जाएगा।” 

“अच्छा पहले पाँच सौ रुपये गिनकर सहेज लीजिए।” 

“रुपया अगर अपना हो, तो उसे सहेजना एक ऐसा सुखद मनमोहक कार्य 
है कि मनुष्य उस समय सहज में ही तन्मयता प्राप्त कर लेता है। लाला 
झाऊलाल ने अपना कार्य समाप्त करके ऊपर देखा। पर बिलवासी जी इस 
बीच अंतर्धान हो गए।” 

उस दिन रात्रि में बिलवासी जी को देर तक नींद नहीं आई। वे चादर 
लपेटे चारपाई पर पडे रहे। एक बजे वे उठे। धीरे, बहुत धीरे से अपनी सोई 
हुई पत्नी के गले से उन्होंने सोने को वह सिकडी निकाली जिसमें एक ताली 
बँधी हुई थी। फिर उसके कमरे में जाकर उन्होंने उस ताली से संदूक खोला। 
उसमें ढाई सौ के नोट ज्यों-के-त्यों रखकर उन्होंने उसे बंद कर दिया। फिर 
दबे पाँव लौटकर ताली को उन्होंने पूर्ववत अपनी पत्नी के गले में डाल दिया। 
इसके बाद उन्होंने हँसकर अँगड़ाई ली। दूसरे दिन सुबह आठ बजे तक चैन 
की नींद सोए। 

-अननपूर्णानंद वर्मा 

५ कहानी की बात 

. “लाला ने लोटा ले लिया, बोले कुछ नहीं, अपनी पत्नी का अदब 
मानते थे।” 
लाला झाऊलाल को बेढंगा लोटा बिलकुल पसंद नहीं था। फिर भी उन्होंने 
चुपचाप लोटा ले लिया। आपके विचार से वे चुप क्यों रहे? अपने विचार 
लिखिए। 

2. “लाला झाऊलाल जी ने फौरन दो और दो जोड़कर स्थिति को समझ लिया।” 
आपके विचार से लाला झाऊलाल ने कौन-कौन सी बातें समझ ली होंगी? 

3. अंग्रेज के सामने बिलवासी जी ने झाऊलाल को पहचानने तक से क्यों 
इनकार कर दिया था? आपके विचार से बिलवासी जी ऐसा अजीब व्यबहार 
क्यों कर रहे थे? स्पष्ट कोजिए। 

4. बिलवासी जी ने रुपयों का प्रबंध कहाँ से किया था? लिखिए। 

5. आपके विचार से अंग्रेज़ ने यह पुराना लोटा क्यों खरीद लिया? आपस में 
चर्चा करके वास्तविक कारण की खोज कीजिए और लिखिए। 





अनुमान और कल्पना 
।. “इस भेद को मेरे सिवाए मेरा ईश्वर ही जानता है। आप उसी से पूछ 
लीजिए। में नहीं बताऊँगा।” 
बिलवासी जी ने यह बात किससे और क्यों कही? लिखिए। 
2. “उस दिन रात्रि में बिलवासी जी को देर तक नींद नहीं आई।” 
समस्या झाऊलाल को थी और नींद बिलवासी की उड़ी तो क्यों? लिखिए। 
3. “लेकिन मुझे इसी जिंदगी में चाहिए।” 
“अजी इसी सप्ताह में ले लेना।” 
“सप्ताह से आपका तात्पर्य सात दिन से है या सात वर्ष से?” 

झाऊलाल और उनकी पत्नी के बीच की इस बातचीत से क्या पता चलता 
है? लिखिए। 


क्या होता यदि 
. अंग्रेज लोटा न खरीदता? 
2. यदि आग्रेज पुलिस को बुला लेता? 
3. जब बिलवासी अपनी पत्नी के गले से चाबी निकाल रहे थे, तभी उनकी 
पत्नी जाग जाती? 


Y पता कीजिए 


।. “अपने वेग में उल्का को लजाता हुआ वह आँखों से ओझल हो गया।” 
उल्का क्या होती है? उल्का और ग्रहों में कौन-कौन सी समानताएँ और अंतर 
होते हैं? 

2. इस कहानी में आपने दो चीजों के बारे में मजेदार कहानियाँ पढ़ीं-अकबरी 
लोटे को कहानी और जहाँगीरी अंडे की कहानी। 
आपके विचार से ये कहानियाँ सच्ची हैं या काल्पनिक? 

3. अपने घर या कक्षा को किसी पुरानी चीज के बारे में ऐसी ही कोई मजेदार 
कहानी बनाइए। 

4. बिलवासी जी ने जिस तरीके से रुपयों का प्रबंध किया, वह सही था या 
गलत? 


भाषा की बात 


।. इस कहानी में लेखक ने जगह-जगह पर सीधी-सी बात कहने के बदले 
रोचक मुहावरों, उदाहरणों आदि के द्वारा कहकर अपनी बात को और अधिक 
मजेदार/रोचक बना दिया है। कहानी से वे वाक्य चुनकर लिखिए जो आपको 
सबसे अधिक मजेदार लगे। 

2. इस कहानी में लेखक ने अनेक मुहावरों का प्रयोग किया है। कहानी में से 
पाँच मुहावरे चुनकर उनका प्रयोग करते हुए वाक्य लिखिए। 

